

## बिप्रसे अधिकारियों को मिलेगी प्रोन्नति

खुशियां लेकर आयेगा नया साल

पटना : बिहार प्रशासनिक सेवा के अधिकारियों के लिए जनवरी का महीना खुशियों से भरा होगा. इस सेवा के अधिकारियों को बड़े पैमाने पर प्रमोशन देने की तैयारी चल रही है.

इसको लेकर पहली बैठक तीन जनवरी को होगी, जिसमें 19 अधिकारियों को प्रोन्नति देने पर निर्णय लिया जायेगा. सामान्य प्रशासन विभाग के अधिकारियों के अनुसार, भारतीय प्रशासनिक सेवा के 29 अधिकारियों को प्रोन्नत करने पर विभागीय प्रोन्नति समिति ने सहमति दे दी है.

मुख्यमंत्री नीतीश कुमार के सेवायात्रा से लौटने के बाद उनसे सहमति लेकर अधिसूचना जारी कर दी जायेगी. जबकि, आइपीएस अधिकारियों को भी प्रोन्नत किया जाना है. अब बिहार प्रशासनिक सेवा के अधिकारियों को प्रोन्नति देने की बारी है.

इस वर्ष प्रोन्नति पानेवाले अधिकारियों की संख्या 188 है. उपसचिव से अपर समाहर्ता, अपर समाहर्ता से संयुक्त सचिव, संयुक्त सचिव से अपर सचिव व अपर सचिव से विशेष सचिव में प्रोन्नत किया जाना है.

कागजात हो रहे दुरुस्त

तीन जनवरी को होनेवाली प्रोन्नति समिति की बैठक में अपर सचिव से विशेष सचिव में 19 अधिकारियों को प्रोन्नत करने पर विचार होना है. इसी तरह अपर सचिव स्तर में 29, संयुक्त सचिव स्तर में 57 व अपर समाहर्ता स्तर में 83 अधिकारियों को प्रोन्नति दी जायेगी.

इन अधिकारियों को प्रोन्नति देने के लिए सेवा इतिहास समेत अन्य कागजात को दुरुस्त किया जा रहा है. जल्द ही प्रोन्नति समिति की बैठक की तिथि तय की जायेगी. वहीं, उपसचिव व मूल कोटि के अधिकारियों को इस बार प्रोन्नति से निराश होना पड़ सकता है. कारण, इन पदों पर सृजित पद से अधिक अधिकारी कार्यरत हैं.